

## سیر البلاد خادم

انیسویں صدی میں ایک ہندوستانی کا سفرنامہ بلادِ عرب و عجم

ڈاکٹر عارف نوشاہی ☆

### Abstract

Syed Imam Bakhsh Azim Abadi visited various Muslim Countries in his three travels during the years 1227/1812; 1229/1814 and 1234/1819. He compiled details of these travels under the title Siyar al-Bilad Khadim, in three volumes. The narrative provides an interesting account of the cultural, religious and academic conditions in the areas which are now known as U.A.E (some sea ports), Saudi Arabia, Iraq and Iran. The only extant complete manuscript of this work is available in the Malik Abdul Aziz Library Madinah. This article attempts to introduce the author and his work, for the first time.

☆☆☆☆☆

[راقم السطور کو اگست ۲۰۰۵ء میں روضہ رسول ﷺ مدینہ منورہ حاضری کا شرف حاصل ہوا۔ کچھ وقت وہاں مکتبہ ملک عبدالعزیز میں مخطوطات دیکھنے میں صرف ہوا۔ اس پر ایک جداگانہ مقالہ پہلے پیش کر چکا ہوں۔<sup>(۱)</sup> اس مقالے میں سیر البلاد خادم سے متعلق مختصراً لکھا تھا اور اس پر علیحدہ مقالے لکھنے کا وعدہ کیا تھا۔ لیکن سچی بات تو یہ ہے کہ ہجومِ کار کی وجہ سے میں اسے فراموش کر چکا تھا۔ تاآنکہ اب ہمارے محترم دوست، ڈاکٹر عطا خورشید صاحب، مہتمم شعبہ تحائف، آزاد کتب خانہ، علی گڑھ مسلم یونیورسٹی نے ایک خط کے ذریعے مجھے یہ وعدہ یاد دلایا۔ میں نے اپنے سفر کی یادداشتیں نکالیں اور ان کی مدد سے اب یہ مقالہ تیار ہوا جو ڈاکٹر عطا خورشید صاحب کی نذر ہے۔]

قلمی نسخہ

سیر البلاد خادم، مکتبہ ملک عبدالعزیز کے ذخیرہ عارف حکمت<sup>(۲)</sup> میں رقم ۹۰۲/۷۸ کے تحت محفوظ ہے۔ یہ نسخہ بخط مصطفیٰ، ۵۵۶ صفحات پر مشتمل ہے۔ ایک ہندوستانی کا یہ سفرنامہ، جس کی کوئی دوسری

نقل ہند و پاکستان میں ہمارے علم میں نہیں ہے (۳)، کیوں کر مدینہ منورہ میں موجود ہے؟ اس کا جواب خود مصنف کی ایک تحریر سے مل جاتا ہے اور مناسب معلوم ہوتا ہے کہ سیرالبلاد خادم کا مفصل تعارف درج کرنے سے پہلے یہ جواب نقل کر دیا جائے۔

مصنف جب ۱۲۲۷ھ میں سفر حج بیت اللہ کو گئے تو مکہ معظمہ میں ایک کتاب فروش کی معرفت ان کی ملاقات سید احمد عارف حکمت استنبولی (۴) سے ہوئی (بعد میں ۱۲۳۳ھ میں ایک اور ملاقات بھی ہوئی)۔ اس ملاقات کا احوال مصنف ہی کی زبانی سینے:

(ترجمہ:) اس سفر میں حج کی سعادت حاصل کرنے کے بعد ایک کتب فروش کے ذریعے خلاصہ خاندان مصطفیٰ ... سے ملاقات ہوئی۔ میں نے عرض کیا اپنے نام مبارک اور تخلص عالی کے بارے میں کچھ فرمائیے۔ یہاں سے انہی کی عبارت شروع ہوتی ہے:

”میرا نام سید احمد عارف، حکمت تخلص، استنبول شہر میں ۲۷ محرم الحرام کی رات، ۱۲۰۱ھ کو پیدا ہوا۔ میرے والد سید ابراہیم عصمت استنبول کے رئیس العلماء اور نقیب السادات بنے اور بہت بڑے عالم تھے۔ دو بار سرکاری فوج کے قاضی بھی بنے۔ تین زبانوں [عربی، فارسی، ترکی] میں ان کا دیوان ہے۔ میرے دادا سید رائف اسمعیل پاشا ہیں، جن کا فارسی اور ترکی دیوان ہے۔ میرا ایک رسالہ استغفار یہ معید النعم و مبیید النقم کے نام سے ہے۔ ایک اور کتاب مجموعۃ التراجم کے نام سے مرتب کی ہے، اس میں ان تمام علماء اور شعراء کے حالات عربی زبان میں لکھے ہیں جن سے سفر کے دوران میں ملاقات ہوئی۔“

اس کے بعد خادم عظیم آبادی نے اپنا ایک مصنوع فارسی قصیدہ شیخ عارف حکمت کی خدمت میں پیش کیا اور ان سے نقد انعام پایا۔ اگلی ملاقات پر خادم نے ایک غزل پیش کی۔ اس میں بھی کئی صنعتیں ملحوظ رکھی گئی تھیں۔ اس کے بعد خادم، مکہ سے جدہ چلے گئے (۱۲۳۳ھ)۔ اتفاق سے شیخ عارف حکمت بھی وہاں آگئے۔ وہاں پھر ملاقاتیں ہوئیں۔ خادم نے اپنی مدحیہ غزلیں ان کی خدمت میں پیش کیں۔

#### در مدح عارف حکمت بصنعت توشیح ”احمد عارف“

ای	آمدت	باعث	آبادی	ما
حکم	تو	شده	زمرمہ	شادی
ما	را	چہ	بود	کہ تا
ثارت	سازم			
دام	تو	بود	باعث	آزادی

عالم کہ بہ مدح تو کتابی گفتند  
 آنست مدام ذکر اورادی ما  
 رحمان ترا مدام شادان دارد  
 فضل تو دوام باد دلشادی ما

اس کے جواب میں عارف حکمت نے بھی اپنی ایک مثنوی اور چند اشعار خادم کو مرحمت کیے تاکہ  
 سیرالبلاد خادم میں یادگار کے طور پر درج ہو سکیں۔ مثنوی کا مطلع یہ ہے:

زہی آیینہ اسکندر راز  
 کزو حیرت نشانہ رہبر راز

غزل کا مقطع یہ ہے:

زبس بیم تعلق داشت روحانتم حکمت  
 نگہ بر چیدہ دامن می رود از خار مرثگانم

ایک اور غزل:

ہر سخت ہوس ہنر ندارد  
 ہر سنگ بدل گوہر ندارد  
 جز باد فراق آشنایی  
 قاصد خبر دگر ندارد  
 زاہد دل تو نہ جای عشق است  
 ہر سنگ سیہ گہر ندارد  
 آمادہ منزل فنا باش  
 این رہ خبر سفر ندارد  
 غلطیہ چو گوہر است حکمت  
 در راہ تو پا و سر ندارد

#### رباعی

اندیشہ بتید وہم یکسر ایجا  
 جہل عرفا زعلم بہتر ایجا

## عرفانہ مشناس قیل و قال وہی معنی دگر است و فہم دیگر ایجا

بعد میں خادم جب جدہ سے محہ روانہ ہونے لگے تو شیخ عارف حکمت نے ارشاد فرمایا کہ سیرالبلاد خادم کی ایک نقل انھیں بھی عنایت کی جائے۔ اس پر مصنف نے کہا کہ ابھی مسودہ صاف کر کے نہیں لکھا گیا اور اس کا دیباچہ بھی تحریر نہیں ہوا۔ چونکہ یہ سفرنامہ عظیم آباد کے امیر ابن امیر، نواب عباس قلی خان بہادر نصرت جنگ، جو مصنف کے شریک سفر تھے، کی فرمائش پر لکھا جا رہا تھا، اس لیے مصنف چاہتے تھے کہ ہندوستان پہنچ کر پہلے نسخہ انہیں پیش کیا جائے۔ اگر نواب صاحب نے پسند کیا اور ایفائے عہد کیا (شاید مصنف کو ان سے کسی صلے کی توقع تھی) تو وہ کتاب کا خطبہ نواب صاحب کے نام موٹخ کر کے، اپنی کتاب کا اجرا کر دیں گے۔ بصورت دیگر، کتاب کا خطبہ دوستوں اور آشناؤں کے نام موٹخ ہوگا اور کتاب ملاحظہ کے لیے انھی دوستوں کو پیش کریں گے۔ شیخ عارف حکمت نے کہا کہ انھیں بغیر خطبہ کے ہی نقل دے دی جائے۔ مصنف نے عذر پیش کیا کہ یہ مشکل کام ہے، چوں کہ کتاب بڑی ہے، لہذا جدہ میں قیام کے دوران اس کا نقل ہونا محال ہے۔ شاید محہ سے وہ ایک نقل ارسال کر سکیں۔ شیخ نے فرمایا کوئی مضائقہ نہیں۔ مصنف نے کہا کہ اس کے لیے کاغذ عنایت فرما دیں، اس شرط پر کہ محہ پہنچنے اور وہاں قیام تک اگر نقل کا اہتمام ہو گیا تو وہ کتابت کی اجرت لیں گے، وگرنہ، یہ کاغذ ان کے لیے مباح ہوگا۔ شیخ نے فرمایا ٹھیک ہے۔ کتابت کی اجرت کی ادائیگی حاجی الحرمین آقا محمد شریف کے سپرد ہوئی اور کاغذ کے دستے مصنف کے حوالے کیے گئے۔ مصنف نے محہ میں اس کی نقل تیار کر لی اور شیخ کی خدمت میں روانہ کر کے کتابت کی اجرت وصول کی۔ مصنف نے شیخ عارف حکمت سے یہ وعدہ بھی کیا کہ محہ سے روانگی کے بعد اگر مزید قابل ذکر واقعات پیش آئے تو وہ بھی کتابت کر کے شیخ کی خدمت میں بھیج دیے جائیں گے۔

اس طرح سیرالبلاد خادم کا نسخہ، شیخ عارف حکمت کی تحویل میں آیا جو آج بھی ان کے ذخیرہ کتب میں بڑی اچھی حالت میں موجود ہے۔

### مصنف کے حالات

سیرالبلاد خادم کی اندرونی شہادتوں سے مصنف کے جو حالات اخذ ہوئے ہیں، اس کے مطابق ان کا نام، سید امام بخش اور تخلص خادم ہے۔ عظیم آباد [پٹنہ]، ہندوستان کے رہنے والے تھے۔ تقریباً ۱۱۷۷ھ میں پیدا ہوئے۔ مذہباً جعفری تھے۔ خود کو ”خادم آل عبا“ کہتے تھے متعصب ہرگز نہیں تھے۔

ان کی فارسی گوئی مسلم ہے اور اسی کتاب میں ان کے قطعات، غزلیات اور قصائد موجود ہیں۔ عظیم آباد کے نواب عباس قلی خان بہادر نصرت جنگ سے وابستہ تھے۔ حجاز میں یہ نواب صاحب بھی مصطف کے ہم سفر تھے۔ بظاہر مصطف تنگ دست تھے۔ ایران کے سفر کے دوران انھوں نے وہاں کے امراء اور صاحب حکومت لوگوں کو خط لکھ کر اور ملاقات کر کے ان سے مالی امداد بطور زاد راہ مانگی۔ اپنے ممدوح نواب سے بھی انھیں یہی توقع تھی کہ سیرالبلاد لکھنے کے بدلے انھیں صلہ دیں گے۔ شیخ عارف حکمت کے لیے سیرالبلاد کا جو نسخہ نقل کیا، اس کی بھی مصطف نے اجرت وصول کی۔

خادم عظیم آبادی نے عرب و عجم کے تین سفر کیے؛ پہلا ۱۲۲۷ھ / ۱۸۱۲ء میں، دوسرا ۱۲۲۹ھ / ۱۸۱۳ء میں اور تیسرا ۱۲۳۳ھ / ۱۸۱۹ء میں۔ ان تینوں اسفار کا حال انھوں نے سیرالبلاد خادم کی تین جلدوں میں لکھا ہے۔ میں نے کتب خانہ شیخ عارف حکمت، مدینہ منورہ میں بیٹھ کر، دستیاب وقت میں، ان تینوں جلدوں سے جو مختصر یادداشتیں لی تھیں، انھیں یہاں پیش کر رہا ہوں۔ اس ضخیم سفرنامہ کے دل چسپ مندرجات کے پیش نظر یہ ایک تشنہ مضمون ہے، لیکن یہی کیا کم ہے کہ اہل برصغیر اپنے ایک ہم وطن کی ایک فراموش شدہ کتاب سے غالباً پہلی بار متعارف ہو رہے ہیں۔

جلد اول، مدت سفر: ۱۲۲۷-۲۲ شوال ۱۲۲۸ھ

دیباچہ،

باب اول میں سمندر کے سفر کا احوال ہے، یہ چند فصول اور ایک مقدمہ اور خاتمہ پر مبنی ہے۔

- فصل اول: عظیم آباد سے کلکتہ تک بذریعہ کشتی سفر کا احوال ہے۔

- فصل دوم: کلکتہ سے مسقط تک بحری جہاز کا سفر، اس میں چار ”مقدمہ“ ہیں:

مقدمہ اول: جہاز کی سواری؛ مصطف ”دنیض عالم“ نامی جہاز پر سوار ہوئے، دیگر کشتیوں اور جہازوں کے نام بھی لکھے ہیں جو دریائے شور میں چلتے تھے۔ مصطف اپنے جہاز اور ہمسفروں سے خوش نہ تھے اور جہاز اور ہمسفروں کو اچھے الفاظ سے یاد نہیں کیا۔

مقدمہ دوم: دریائے شور کی مذمت؛

مقدمہ سوم: جہاز کی روانگی اور راستے میں آنے والے مقامات کی تفصیل؛

مقدمہ چہارم: مسقط شہر کے حالات؛

-فصل سوم: مسقط سے بوشہر تک سفر، راستے کے حالات اور بوشہر بندرگاہ کے حالات؛

باب دوم:

-فصل اوّل: بوشہر سے ایران کے اندر خشکی کا سفر؛ بوشہر سے شیراز تک (مصتّف ۹ جمادی الاوّل ۱۲۲۷ھ کو شیراز میں داخل ہوئے)، شیراز کے حالات، شیخ سعدی کے مقبرہ کی یہ تفصیل دی ہے:

”از باغ دل گشا بہ فاصلہ یک کروہ یا کم، مقبرہ شیخ سعدی رحمہ اللہ علیہ است، آن نیز بی مرمت است. مکانی دارد. بر پشت مقبرہ حوضی است کہ ”ماہی“ نام دارد... و قبر موصوف از سنگ است در دالانی، و ہر چہار طرف قبر، از سنگ دیواری است بہ قدر یک دست بلند از قبر متصل است و آن دیوار را از آیہ شریف و سورای [کذا: سورہ ہا/شعرھا] وغیرہ کندہ کردہ اند و آن جا بجا شکستہ است، بنا بر [آن] کتابۂ مزارشان کتابت نگردیدہ و حدّ این در دہ بُرج و دو گوشہ دارد...“

ترجمہ: باغ دلگشا سے ایک کروہ یا کم کے فاصلے پر شیخ سعدی رحمہ اللہ علیہ کا مقبرہ ہے اور وہ بھی بے مرمت۔ یہ ایک عمارت ہے۔ اس کی پشت پر ”ماہی“ نامی ایک حوض ہے... موصوف کی قبر ایک دالان میں پتھر سے بنی ہے۔ قبر کے چاروں طرف پتھر کی دیوار ہے جو قبر سے متصل، ایک ہاتھ بلند ہے۔ اس دیوار پر قرآنی آیات اور سورتیں [یا اشعار] کندہ کیے گئے ہیں۔ یہ بھی جگہ جگہ سے ٹوٹی پھوٹی ہے۔ اسی وجہ سے شیخ کے مزار کا کتبہ نقل نہیں ہو سکا۔ اس کے دس برج اور دو گوشے ہیں۔

مصتّف، حافظ شیرازی کے مزار ”حافظیہ“ بھی گئے اور وہاں کی پوری تفصیل مع ان اشعار کے دی ہے جو قبر پر کندہ ہیں۔

-فصل دوم: یزد کے راستے اور یزد شہر کے حالات، مصتّف ۶ شعبان ۱۲۲۷ھ کو یزد میں داخل ہوئے۔

-فصل سوم: مشہد مقدس کے راستے اور مشہد شہر کے حالات؛

-فصل چہارم: مشہد سے طہران [موجودہ اطباء: تہران] کا سفر، راستے کی منزلیں اور طہران کے حالات۔

اس ضمن میں مصتف نے وہاں کے علماء، فضلاء، شعراء، حفاظ، نجومیوں، قاریوں، رمتالوں اور جقاروں کا ذکر کرتے ہوئے لکھا ہے کہ یہ سب صاحبان، خوب ہیں۔ ایک فاضل، جو مجتہد بھی ہیں، ان کا نام شیخ محمد حسن ہے اور شاہی مسجد کے امام ہیں۔ فتح علی خان [صبا تخلص، وفات ۱۲۳۸ھ / ۱۸۲۲ء]، ملک الشعراء ہیں۔ میرزا موسیٰ، مخم ہیں۔ یہ تینوں حضرات اپنے علم میں خوب ہیں۔ مصتف، فتح علی شاہ قاجار کے دربار سے وابستہ ان تینوں حضرات سے ملے اور استفادہ کیا۔ مصتف کا کہنا ہے کہ اس شہر کے طبیب تجربہ کار نہیں ہیں۔ شفاخانے میں مریضوں کا ہجوم رہتا ہے۔ مہینہ بھر جو مصتف وہاں رہے تو انھیں مریضوں کو آرام ملنے کی صورت کم ہی نظر آئی۔ مصتف ایک اجنبی کی طرح شفاخانے میں جاتے اور طبیب سے ملاقات یا تعارف کیے بغیر چپکے سے مریضوں کے حالات دیکھتے۔ اس سے گمان ہوتا ہے کہ مصتف خود طبیب ہوں گے جو اس قدر دل چسپی سے شفاخانے کا معاینہ کیا۔ مصتف کی رمتالوں اور جقاروں سے ملاقات نہیں ہو سکی، البتہ تہران کے عمائدین کے نام انھوں نے جو خطوط روانہ کیے، ان کی ایک نقل اس سفرنامے میں بھی درج کی ہے۔ عمائدین کے اسما یہ ہیں:

نوروز خان، ایشیک آقاسی باشی

میرزا محمد صادق، وقالچ نویس

میرزا یوسف، مستونی

میرزا یوسف، مخم

میرزا موسیٰ، وزیر شاہزادہ جو تہران کے فرمان روا ہیں۔

میرزا عبدالعلی نواب یزد

امیر الامرا حاجی محمد حسین خان مروی (ان کے نام دو خطوط ہیں)۔

میرزا عبدالوہاب عمدة الدولہ

حاجی محمد حسین خان امین الدولہ اصفہانی

وزیر اعظم ممالک مخم

سلطان فتح علی شاہ قاجار

ان ایرانی امرا کے نام خطوط میں مصتف نے ہر ایک سے مالی مدد مانگی ہے اور زاد راہ کی

درخواست کی ہے۔ ہر مکتوب کے شروع میں اس امیر کی خصوصیات اور عادات بھی لکھی ہیں۔ مثلاً مکتوب نہم کے مکتوب الیہ میرزا عبدالوہاب عمدة الدولہ کے بارے میں لکھا ہے:

(ترجمہ): صاحبِ لیاقت، اہل فضیلت، شاعر اور نثر نگار ہیں اور بہت پسندیدہ صفات کے مالک ہیں۔ صبح جب گھر سے نکلتے ہیں تو ایک پہرہ یا اس سے زیادہ، درس و تدریس میں مشغول رہتے ہیں۔ چنانچہ جس دن میں ان سے ملاقات کے لیے گیا تو ان دنوں وہ لغت کی کتابوں صحاح، تہاموس اور صراح وغیرہ کی تصحیح میں مصروف تھے۔ بہت سے اہل غرض ان کی خدمت میں حاضر تھے۔ سخن شیرین کے علاوہ ان کا گوش ہوش نیوش کچھ نہیں سنتا تھا۔ میں نے دو تین مرتبہ رخصت طلب کی تو سوائے ”ہاں“ اور ”اچھا“ کے کچھ نہ کہا۔ اس سے میں نے اندازہ لگایا کہ اس سردار کے گھر پر کچھ موجود نہیں ہے۔ جو مال ایک ہاتھ آتا ہے، دوسرے ہاتھ چلا جاتا ہے۔ اگرچہ بظاہر بہت آراستہ و پیراستہ تھے، لیکن باطن خالی اور ٹہنی تھایا شاید اپنے ملک کی عادت میں گرفتار تھے! واللہ اعلم۔ مجھے ان کے دولت کدہ پر سوائے تلبیان (ہتھ) کے کچھ میسر نہ آیا، بلکہ پانی کا ایک گھونٹ تک نہ پیا۔

-فصل پنجم: طہران سے قم کا راستہ اور قم کے حالات (مصنف ۲۹ ذی قعدہ ۱۲۲۷ھ کو تہران سے چلے تھے)۔

-فصل ششم: قم سے کرمان شاہان [کذا: کرمان شاہ] کی منازل اور کرمان شاہان کے حالات (مصنف ۶ ذی الحجہ ۱۲۲۷ھ کو قم سے چلے تھے)۔ اس ضمن میں مصنف نے اپنے ایک ہمسفر میرزا جعفر علی فصیح لکھنوی کا ذکر کیا ہے جو جہان اہلبیت سے تھے، فارسی، ریختہ اور ہندی میں خوب شعر کہتے تھے جس سے صاحب ذوق لوگوں کو بہت حظ اور کیفیت حاصل ہوتی۔ انہوں نے بالخصوص سردی اور برف کی وجہ سے جو دقت ہوئی، اس کو سامنے رکھتے ہوئے ایران کے سفر کی شکایت پر مبنی ایک اردو مثنوی لکھی جس کا مطلع یہ ہے:

ہے سفر خوب ملکِ ایراں کا  
لیک موسم نہ ہو زمستاں کا

-فصل ہفتم: بغداد شریف کے راستے کے احوال اور خود بغداد کا حال، مصنف نے بعض مقبروں کا ذکر کیا ہے جو شیعہ، سنی فرقہ کے پیروکاروں کے لیے یکساں متبرک مقامات ہیں اور وہ ان کا طواف کرتے ہیں۔ اکثر ایسا ہوتا ہے کہ صرف شیعہ طواف کر رہے ہوتے ہیں تو سنی آگے نہیں جاتے اور



اکثر جگہ یوں ہے کہ سنی زیارت کرتے ہیں اور شیعہ پیچھے رہتے ہیں۔ مصنف نے دونوں صورت حال میں ان مقامات کی سیر کر لی (یاد رہے کہ وہ شیعہ مذہب ہیں)۔ ان کا کہنا ہے کہ بغداد دونوں فرقوں کے ماننے والوں کی زیارت گاہ ہے اور دونوں فرقوں کے طالب اپنے مطلوب کو یہاں پاتے ہیں اور اپنے اپنے حوصلے کے مطابق بہرہ مند ہوتے ہیں۔

-فصل ہشتم: پرانے بغداد کے حالات؛ مصنف نے بغداد کی عورتوں اور مردوں کے لباس کے بارے میں یہ معلومات بہم پہنچائی ہیں:

(ترجمہ): وہاں کی عورتیں سر پر کسی بھی رنگ کا رومال، بدن پر دوکرتہ یا سہ کرتہ، زیر جامہ اور پاؤں میں موزے پہنتی ہیں۔ رخساروں پر مقعہ اوڑھتی ہیں خواہ کسی رنگ اور کپڑے کا ہو۔ اس کے اوپر ایک چادر، سرتا پا، اور بس۔ عام عرب مردوں کا لباس یہ ہے کہ سر پر رومال یا لٹکی؟، یا چادر باندھتے ہیں اور بدن پر دوکرتہ جو پنڈلی تک چلا جاتا ہے۔ اس کے اوپر عبا اور زیر جامہ نہیں پہنتے۔ جوتا پہننے کی قید بھی نہیں ہے۔

عرب عورتیں اپنا حسن بڑھانے کے لیے اپنے تمام اعضا پر سیاہ اور نیلے نقوش کھدواتی ہیں۔ مسی لب کی بجائے اپنے ہونٹوں پر نیلے خال ڈلواتی ہیں تاکہ حسن پیدا ہو۔ حالانکہ [ہمارے خیال میں] وہ بدصورت ہو جاتی ہیں، لیکن عرب مردوں کی نظروں میں جچتی ہیں۔ اگر خال کھدوانے سے بد نما ہوتیں تو ہرگز یہ عمل نہ کرتیں۔ عورتوں کے زیورات بھی خوبصورت نہیں ہیں۔

یہودیوں کا لکھنا اور بولنا عربی اور فارسی زبان میں بالکل عربوں جیسا ہے۔ بلکہ اگر یہ لوگ [یہودی] ہندوستان چلے جائیں تو وہاں کے مسلمانوں کو اپنی عربی اور فارسی دانی سے فریب میں مبتلا کر دیں۔

-فصل نہم: قدیم بغداد سے کاظمین کا راستہ اور کاظمین کے حالات (۱۲۴۸ھ میں)؛

-فصل دہم: کاظمین سے کربلائے معلیٰ کا راستہ اور کربلا کا بیان؛

-فصل یازدہم: کربلا سے نجف اشرف جانے اور دوبارہ کربلا واپس آنے کی روداد؛

-فصل دوازدہم: کاظمین سے سرمن رای کا سفر؛

-فصل سیزدہم: بصرہ کے راستے ہندوستان واپسی کا سفر، اس میں بصرہ سے کاظمین تک راستے

اور خود بصرہ کے حالات درج ہوئے ہیں۔

فصل چہارم: بصرہ سے مسقط کے لیے روانگی۔ مصنف ۲۲ شوال ۱۲۲۸ھ کو بندر کلکتہ پہنچ جاتے

ہیں۔

پہلی جلد یہاں ختم ہو جاتی ہے۔ اس کا ترقیمہ یوں ہے:

”بہ اتمام رسید جلد اول سیر البلاد خادم بعون الہی من تصنیف خادم، بہ خط خادم کہ موسوم بہ سید امام بخش عظیم آبادی من بلاد ہند است، بہ موجب ارشاد... احمد عارف الحسنی متخلص بہ حکمت، رئیس خاص بلدہ اسلامبول... تحریر یافت بہ کمال استیصال، در سفر دریائے شور کہ از حج سعادت حصول نموده، از سمت تہ بہ ہندی رفت، این رسالہ را کتابت نموده لیکن از باعث تنہائی و سبب نوشتن دیگر جلدہا کہ فرمایش سید موصوف بود، مقابلہ گردید و بہ صحت نرسید... دہم ربیع الثانی ۱۲۳۵۔“

جلد دوم، مدت سفر ۳ ذوالحجہ ۱۲۲۹ھ-۱۷ شوال ۱۲۳۱ھ:

مصنف لکھتے ہیں کہ انھیں دوبارہ انبیا اور ہفت معصوم کی زیارت کی سعادت نصیب ہوئی اور اسی دریائے شور کے راستے جس کا ذکر پہلی جلد میں ہو چکا ہے، وہ سفر پر روانہ ہوئے۔

”درین رسالہ آنچه تازہ روی داد و واقع گردید و معاینہ نموده و تجربہ کردہ، از آن آگاہ سازد۔“

یعنی اس دفتر میں صرف وہی کچھ لکھا ہے جو تازہ واقعات، مشاہدات اور تجربات ہیں، پرانی معلومات کو نہیں دہرایا۔ یہ سفر ۳ ذوالحجہ ۱۲۲۹ھ کو عظیم آباد سے شروع ہوا۔ تفصیل حسب ذیل ہے:

مقدمہ اول، پانی کا سفر:

فصل اول: عظیم آباد سے روانگی (۳ ذوالحجہ ۱۲۲۹ھ)

فصل دوم: کلکتہ سے مسقط تک؛

مصنف ۱۷ رمضان ۱۲۳۰ھ کو قدیم بغداد پہنچے اور ۱۳ شوال تک شیخ علی بخش ہندی کے مکان پر قیام کیا۔ مصنف نے اس وقت اپنی عمر ۵۳ سال لکھی ہے۔ اس حساب سے وہ ۱۱۷۷ھ/۶۳-۶۳۷۳ء کے لگ بھگ پیدا ہوئے ہوں گے۔

مقدمہ دوم، خشکی کا سفر:

- فصل اوّل: بغداد کے حالات؛

- فصل دوم: پرانے بغداد سے کاظمین؛

- فصل سوم: کاظمین سے کربلا تک؛

- فصل چہارم: کربلا سے نجف اشرف تک؛

- فصل پنجم: نجف سے کوفہ تک؛

- فصل ششم: کاظمین سے سرمن رای تک؛

- فصل ہفتم: بصرہ کی طرف روانگی، مصنف ۱۲ جمادی الاول ۱۲۳۱ھ کو بصرہ پہنچے۔

مقدمہ سوم: دریائے شور کے راستے ہندوستان کی طرف واپسی:

- فصل اوّل: ملک عرب سے ملک ہند روانگی؛

- فصل دوم: بوشہر سے کنکون تک؛

- فصل سوم: کنکون سے جسم تک؛

- فصل چہارم: مسقط کی طرف روانگی؛

- فصل پنجم: مسقط سے منبئی [مصنف نے یہی تلفظ لکھا ہے] کا سفر؛ مصنف ۱۷ شوال ۱۲۳۱ھ کو منبئی

(بہئی/مبئی) پہنچے۔ وہاں کی حسب ذیل ۲۲ مساجد کا ذکر کیا ہے:

۱۔ مسجد جامع، نزد مزار اولیا شیخ موسیٰ، جن کی زیارت مصنف نے کی تھی۔

۲۔ مسجد بیری یعنی چاہ، درجہ حافظ نظام الدین

۳۔ مسجد بہو سار دارہ؛ اس مسجد کے بانی روغن گر (تیلی) تھے۔

۴۔ مسجد حافظ عبدالسلام، جہاں کے پیش نماز حافظ محمد اسماعیل، مؤذن محمد حسین اور مہتمم محمد یونس

صوبہ دار تھے۔ یہ مسجد بھی مصنف نے دیکھی تھی اور سات روز وہاں مقیم رہے۔

۵۔ مسجد بنگال پورہ

۶۔ مسجد سیّد عبدالرحمان

- ۷۔ مسجد مہمن پورہ
  - ۸۔ مسجد محلہ خرت خرک
  - ۹۔ مسجد محلہ دوتار، جو محلہ دو درخت تار میں ہے۔
  - ۱۰۔ مسجد محلہ ڈھونڈ پوری یعنی سنگ براس؟
  - ۱۱۔ مسجد نزد درگاہ حسام الدین
  - ۱۲۔ مسجد بنگالہ پورہ بالائے دوکر
  - ۱۳۔ مسجد سات تار، جو پہلے جامع ہوا کرتی تھی۔
  - ۱۴۔ مسجد مانی، محلہ سات تار یعنی ہفت درخت تار میں ہے۔
  - ۱۵۔ مسجد قاضی صاحب
  - ۱۶۔ مسجد در بازار صدر
  - ۱۷۔ مسجد نواب صاحب
  - ۱۸۔ مسجد جالبی محلہ
  - ۱۹۔ مسجد ٹیکر (باتائے ہندی مکسورہ و یائے مجہول و میم ساکن و کاف تازی مفتوح و رائے مہملہ ساکن)
  - ۲۰۔ مسجد قصای پورہ
  - ۲۱۔ مسجد محلہ کھاٹڈی
  - ۲۲۔ مسجد اندری
- فصل ششم: منہی سے کلکتہ تک سفر۔

یہ جلد یہاں ختم ہو جاتی ہے۔ اس کا خاتمہ اور ترقیمہ اس طرح ہے:

خاتمہ جلد دوم سیرالبلاد خادم بجز و نعت گردید الحمد للہ... بہ تاریخ پست و دوم رجب الثانی ۱۲۳۵، یک ہزار و دو صد و سی و پنج ہجری در سفر دریای شور، در بندر حدید، بہ خط سید امام

بخش عظیم آبادی، مؤلف و مصنف.. این رسالہ را بہ سرعت، بر سواری کشتی، بہ کمال بی حواسی نوشتہ است و از باعث تہائی صبح و سالم مقابلہ ہم نشد۔ العفو عند کریم الناس مامول۔“

جلد دوم کی ابتدا اس عبارت سے ہوتی ہے:

”سپاس بے قیاس خَلَقِی را سزاست کہ این بندہ فانی را از کتم عدم بہ ظہور آوردہ۔“

جلد سوم، مدت سفر ۶ ربیع الثانی ۱۲۳۳ھ - ۱۲۳۵ھ:

یہ سفر حج کی روداد ہے جو کلکتہ سے مکہ اور مدینہ تک خشکی اور پانی کے راستے طے ہوا۔ مصنف ۶ ربیع الثانی ۱۲۳۳ھ کو کلکتہ سے نکلے۔ یہ جلد دو ابواب پر مشتمل ہے:

باب اول: دریائے شور کا سفر،

- فصل اول: از کلکتہ تا الفئی [الہئی]؛

- فصل دوم: از الفئی تا کالی کوٹ؛

- فصل سوم: از کالی کوٹ تا جزیرہ امین؛

- فصل چہارم: از جزیرہ امین تا محہ؛

- فصل پنجم: محہ تا جدہ

باب دوم:

- فصل اول: خشکی کے راستے کی منازل، جدہ سے مدینہ تک؛ مصنف ۱۲ شعبان ۱۲۳۳ھ کو جدہ

سے روانہ ہوئے۔

- فصل دوم: از جدہ تا مکہ اور مکہ مکرمہ کے مقامات مقدسہ؛ مصنف نے آنحضرتؐ کے مولد

مبارک کے بارے میں لکھا ہے کہ یہ عبداللہ و عبدالمطلب و عبدمناف کا گھر تھا۔ لوگ اس مکان

شریف کی زیارت کرتے ہیں۔ یہ نہایت آراستہ اور شان و شوکت والا ہے۔ زائرین آنحضرتؐ کے مولد

کو مس کرتے ہیں اور بوسہ لیتے ہیں۔ نماز زیارت اور فاتحہ پڑھتے ہیں۔ مصنف نے بھی حسب دستور

یہ سب کام کیے۔

اسی فصل کے خاتمہ پر مصنف نے شیخ عارف حکمت سے اپنی ملاقات کا احوال

”حقیر در مکہ معظمہ کی از نادرات در مُلک عرب و عجم دیدہ“ لکھ کر کیا ہے۔ جس کا ذکر پہلے گذر چکا ہے۔

جلد سوم کی ابتدا اس عبارت سے ہوئی ہے:

”الحمد للہ کل نعمایہ کہ رشتہ حیات در گردنم انداختہ و رزق گوناگون مقرر ساختہ... این جلد سوم از سیرالبلاد خادم، در احوال سیاحت من خادم آل عبا است۔“

مصنف نے اپنے سفر کی کیفیت کا خلاصہ یوں بیان کیا ہے کہ وہ دس سالوں سے مقدس مقامات کی زیارت کرتے چلے آ رہے ہیں۔ ان کا شیوہ مدح گوئی رہا ہے قدح گوئی نہیں۔ جن ممالک میں گئے وہاں کے رؤسا کے ساتھ مدح گوئی کے ذریعے سلام و کلام ہوا۔ یہ سب لوگ، عالی قدر اور والا مناقب تھے۔ بہت سے عالم، فاضل، شاعر، نثر نگار اور اہل حکومت تھے لیکن ان سب صاحبان سے سوائے ”خوش آمدی“، ”صفا آمدی“ اور ”دماغ شام چاق است“ جیسے جملے سننے اور ایک دو گھڑی تھے کے کش لگانے یا قہوہ کے دو گھونٹ پینے یا ان کے کھانے کے وقت چند لقمے لینے کے کچھ فائدہ حاصل نہ ہوا۔

مصنف نے تینوں جلدوں میں یہ اہتمام کیا ہے کہ اس نے جو مزارات، مساجد، بقعے دیکھے، ان کے کتبات بھی نقل کیے ہیں۔ مقدس مقامات کی زیارت کے موقع پر خود مصنف نے اپنی طرف سے فارسی قطععات تاریخ کہہ کر کتاب میں شامل کیے ہیں۔ مصنف نے بحری جہاز کے سفر کو بہتر بنانے اور خانہ کعبہ میں زائرین کو مزید سہولتیں دینے کے لیے بہت سی تجاویز بھی دی ہیں۔

خلاصہ مضمون

یہ سفر نامہ تیرہویں صدی ہجری / انیسویں صدی عیسوی کے اوائل میں موجودہ سعودی عرب، عراق اور ایران تک راستوں کی کیفیت، ان ممالک کے چھوٹے بڑے شہروں، قصبوں کی حالت، وہاں کے لوگوں کے رہن سہن، برتاؤ، معروف مقامات (بطور خاص مقامات مقدسہ) پر جغرافیائی معلومات اور دل چسپ مشاہدات کے بیان سے لبریز ہے۔ اس کا مصنف ایک غیر متعصب ہندوستانی شیعہ ہے جو فارسی کا شاعر اور مصنف بھی ہے۔ سفر کے دوران اس کا تاریخی شعور بیدار ہے۔ اس اہم سفر نامہ کا واحد معلومہ نسخہ وہی ہے جو خود مصنف نے نقل کر کے شیخ عارف حکمت کو دیا تھا اور اب انہی کے کتب خانہ، واقع مدینہ منورہ میں محفوظ ہے۔ سیرالبلاد خادم کا وہ نسخہ جو مصنف اپنے وطن عظیم آباد

(پٹنہ) پہنچ کر اپنے ممدوح اور مربی نواب عباس قلی خان بہادر نصرت جنگ کو پیش کرنا چاہتے تھے، ضرور عظیم آباد میں نواب مذکور یا مصنف کے اخلاف کے پاس ہونا چاہیے، لیکن راقم السطور کو اس کے کسی دوسرے نسخہ کا علم نہیں ہے۔ یہ سفرنامہ اس لائق ہے کہ اسے مرتب کر کے شائع کیا جائے یا کم از کم اس کی عکسی نقل لے کر برصغیر کے کتب خانوں میں محفوظ کی جائے۔ میری نظر میں یہ خدمت عظیم آباد (پٹنہ) اور جنوبی ایشیا میں مخطوطات کی میراث کے سب سے بڑے محافظ-خدا بخش اور نیشنل پبلک لائبریری-کو انجام دینی چاہیے۔

### حواشی

- ۱- دیکھیے: عارف نوشاہی، ”مخطوطات مدینہ منورہ: برصغیر کے مصنفین کی تصانیف اور فارسی کے چند منتخب مخطوطات کا اجمالی تذکرہ“، فکر و نظر، اسلام آباد، جلد ۴۳، شمارہ ۳، ذوالحجہ ۱۳۲۶ھ-۱۳۲۷ھ، ص ۸۳-۱۲۲، اس میں عربی اور فارسی کے ۴۳ نادر نسخوں کا تعارف دیا گیا ہے۔ بعض نادر نسخوں کے اوراق کی تصاویر بھی دی گئی ہیں۔
- ۲- مکتبہ ملک عبد العزیز کی زمینی منزل سے بیڑھیاں چڑھتے ہوئے پہلی منزل پر بائیں ہاتھ پر مکتبہ عارف حکمت واقع ہے۔ یہ اپنے بانی سید احمد عارف حکمت سے منسوب ہے۔ ۱۲۷۰ھ میں قائم ہوا۔ پہلے یہ ایک ذاتی کتب خانہ تھا۔ اب سرکاری کتب خانہ ”مکتبہ ملک عبد العزیز“ کا حصہ بن چکا ہے۔
- ۳- راقم السطور نے اس سلسلے میں فارسی مخطوطات سے متعلق اسٹوری، مارشل اور منزوی کے مرتبہ معروف کتابیاتی جائزوں کو دیکھا ہے۔ ان میں سے کسی ایک میں بھی اس کتاب کا ذکر نہیں ہوا۔
- ۴- سید احمد عارف حکمت بن ابراہیم بن عصمت بن اسماعیل رائف پاشا حسینی کا اصل وطن ترکی تھا۔ وہیں ۱۲۰۱ھ/ ۱۷۸۷ء میں پیدا ہوئے۔ قدس شریف، مصر اور مدینہ منورہ کی قضا پر مامور رہے۔ ۱۲۶۲ھ/ ۱۸۴۶ء میں آستانہ کے مقام پر وہاں کے شیخ الاسلام مقرر ہوئے اور ۱۲۷۰ھ/ ۱۸۵۴ء تک اس عہدے پر کام کرتے رہے۔ وہیں ۱۲۷۵ھ/ ۱۸۵۸ء میں انتقال کیا۔ ان کی تصانیف سے الاحکام المرعیة فی الاراضی الامیریة (عربی)، تکملہ کشف الظنون اور عربی، فارسی و ترکی اشعار کا دیوان (مطبوعہ) موجود ہیں۔ ان کے حالات اسماعیل پاشا بغدادی کی ہدیة العارفین (طبع بیروت، بلا تاریخ (طبع استنبول ۱۹۵۱ء کا عکس)، ج ۱، ص ۱۸۸ بذیل ”احمد عارف حکمت“] اور زرنگی کی الاعلام (طبع بیروت، ۱۹۹۰ء، ج ۱، ص ۱۴۱، بذیل ”احمد عارف حکمت“، متن میں سال ولادت ۱۲۰۰ھ اور حاشیے میں ۱۲۰۱ھ دیا ہے) میں دیکھے جاسکتے ہیں۔ زرنگی نے ان کے حالات پر محمود شہاب الدین آلوسی (۱۲۱۷-۱۲۷۰ھ) کی کتاب شہی النغم فی ترجمۃ عارف الحکم (قلمی) کا ذکر کیا ہے۔ کتاب کے اس نام میں شیخ کا نام ”عارف حکم“ لکھا ہے حالانکہ وہ خود اپنا نام تاء مبسوطہ کے ساتھ ”عارف حکمت“ لکھتے تھے۔ زرنگی کا کہنا ہے کہ انھوں نے مدینہ منورہ میں شیخ کی وقف کردہ کتابوں پر ثبت مہر میں ان کا نام ”احمد عارف حکمتہ اللہ“ دیکھا ہے۔ شیخ عارف حکمت کو کتب جمع کرنے کا جو شوق تھا، اس کا اندازہ ایک اسی مثال سے لگایا جاسکتا ہے کہ انھوں نے ایک ہندوستانی زائر سے اس کی تصنیف کی نقل خود کاغذ فراہم کر کے اور

کتابت کی اجرت ادا کر کے ایسے حالات میں حاصل کی جب ابھی اس کا دیباچہ نہیں لکھا گیا تھا، لیکن وہ اسے ہر قیمت پر اپنے ذخیرہ کے لیے حاصل کرنا چاہتے تھے۔ شیخ عارف حکمت کو سفر ناموں سے خاص دل چسپی تھی۔ میں نے ان کے ذخیرہ میں محمد خلیل بن محمد غفران اللہ احمدی فاروقی سرہندی پشاوری کا سیاحت نامہ بھی دیکھا ہے جو شیخ عارف حکمت کی فرمائش پر لکھا گیا۔ اس کی تفصیل میرے مخطوطات مدینہ والے مقالہ میں آئی ہے۔

☆☆☆☆☆